



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 428/2013

Il-Pulizija

Vs

Jason Vella

Illum, 29 ta' Ottubru 2021

Il-Qorti;

Rat l-akkużi dedotti kontra l-appellant, Jason Vella, detentur tal-karta tal-identita' Maltija bin-numru 3373M, akkużat quddiem il-Qorti tal-Magistrati (Malta) bhala Qorti Strutturja talli:

1. Fis-16 t'Ottubru 2012 fi Triq Raħal Ġdid u/jew f' dawn il-gzejjer saq vettura tal-ghamla Transit bin-numru tar-registrazzjoni AAA891 u b'nuqqas ta' ħsieb, bi traskuraġni ta' ħila fl-arti jew professjoni jew ukoll b'nuqqas ta' tharis tar-regolamenti tat-traffiku, ikkaġuna l-mewt ta' Maria Dolores Farrugia minn Raħal Ġdid skond kif iċċertifikaha Dr Mark Anthony Attard Bianchardi No. 3124 mill-Isptar Mater Dei.
2. Ukoll talli fl-istess ċirkustanzi saq l-imsemmija vettura Transit bin-numru tar-registrazzjoni AAA891 b'manjiera traskurata u perikoluza.
3. Ukoll talli fl-istess ċirkostanza saq l-imsemmija vettura Transit bin-numru tar-registrazzjoni AAA891 bi speed eċċessiv.
4. Ukoll talli fl-istess ċirkostanzi saq jew ħa f'idejh vettura tal-ghamla Transit bin-numru tar-registrazzjoni AAA891 biex juzagħha bejn inzul u tluġħ ix-xemx sew jekk kienet wieqfa u miexja meta ma kellux fanali tad-dawl jaħdmu fiha.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali tad-19 ta' Mejju 2021, fejn il-Qorti, wara li rat l-Artikoli 17, 30, 31, 225(1) u 533 tal-Kapitolu 9 tal-Liġijiet ta' Malta, kif ukoll l-Artikoli 15(1)(a), 32 u 55 tal-Kapitolu 65 tal-Liġijiet ta' Malta, sabet u ddikjarat lill-imputat Jason Vella mhux hati tal-imputazzjonijiet (3) u (4) u minnhom lliberatu skond il-liġi; izda hati tal-imputazzjonijiet (1) u (2) miġjuba fil-konfront tiegħu u kkundannatu komplessivament għall-piena ta' priġunerija ta' sentejn (2) izda, bis-saħħa tal-Artikolu 28A tal-Kapitolu 9, ordnat li s-sentenza ma tidholx fis-seħh hlief jekk, matul il-perjodu ta' erba (4) snin minn dakinhar tas-sentenza, il-hati jikkommetti reat iehor li għalih hemm piena ta' priġunerija; flimkien ma' multa fis-somma komplessiva ta' elfejn euro (€2,000). Illi, ukoll, skond l-Artikolu 28(A) tal-Kapitolu 9 tal-Liġijiet ta' Malta, il-Qorti spjegat lil Jason Vella, fi kliem ċar u li jinftiehem, ir-responsabbiltajiet tiegħu taht l-Artikolu 28B jekk huwa jikkommetti, matul il-perjodu operattiv, reat li għalih hemm piena ta' priġunerija. Il-Qorti, bis-saħħa tad-dispost tal-Artikolu 533 tal-Kapitolu 9, ordnat lill-hati sabiex iħallas lir-Registratur tal-Qorti, l-ispejjez skond il-Liġi. Konsegwentement ordnat li kopja tas-sentenza mogħtija tiġi kkomunikata lir-Registratur (Qrati u Tribunali Kriminali) sabiex isseħh l-ezekuzzjoni ta' din l-Ordni skond il-Liġi. *In oltre*, l-Qorti ordnat l-iskwalifika tal-liċenzji kollha tas-sewqan tal-hati Jason Vella għal perjodu ta' sena mid-data tas-sentenza bl-applikazzjoni tal-Artikolu 30 tal-Kapitolu 9 tal-Liġijiet ta' Malta.

Rat ir-rikors tal-appellant, Jason Vella, pprezentat fit-3 ta' Ġunju 2021 fejn talab lil din l-Qorti tirriforma s-sentenza appellata u dana billi:

1. Tikkonfermaha in kwantu ma sabitx lill-appellant hati tat-tielet u tar-raba' imputazzjoni miġjuba kontra tiegħu;
2. Tvarja in kwantu sabitu hati tal-ewwel u tat-tieni imputazzjonijiet miġjuba kontra tiegħu u tiddikjarah mhux hati; u
3. Fl-eventwalita' li t-talba numru (2) tiġi miċhuda u dina l-Onorabbli Qorti tikkonferma l-htija taht l-ewwel u/jew t-tieni imputazzjoni, li tvarja l-piena mposta għal-piena aktar ekwa u ġusta għall-kaz odjern.

Rat l-aggravji imqajma mill-appellant.

Rat l-atti u d-dokumenti kollha.

Rat il-fedina penali aġġornata tal-appellant eżebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, l-ewwel aggravju imqanqal mill-appellant huwa marbut mal-apprezzament ta' provi magħmul mill-Ewwel Qorti u dan fir-riwgard tal-ewwel u t-tieni imputazzjonijiet miġjuba fil-konfront tiegħu. Jilmenta illi l-apprezzament tal-provi sar mill-Ewwel Qorti b'mod spezzetat u individwali, bil-provi, fil-fehma tiegħu kellhom jiġu analizzati fl-assjem tagħhom sabiex il-ġudikant ikun f'pozizzjoni li jara x'interpretazzjoni raġjonevoli u legali jista' jagħti lill-provi kkompilati.

Illi, l-Qorti, fid-dawl ta' dan l-aggravju imqanqal mill-appellant eżaminat mill-ġdid l-atti tal-kawża u dana sabiex b'hekk tinsab f'posizzjoni aħjar tevalwa jekk l-apprezzament dwar il-provi magħmul mill-Ewwel Qorti kienx wiehed raġjonevolment u legalment validu¹. Illi l-mertu ta' dan il-każ jikkonċerna incident tat-traffiku, li sfortunatament kellu konsegwenzi fatali, li seħh nhar is-sittax (16) ta' Ottubru 2012 għall-ħabta tas-sitta ta' filgħodu fi Triq Raħal Ġdid, Raħal Ġdid. Minn investigazzjonijiet preliminari magħmula mill-pulizija, irrizulta li vettura ta' l-għamla Transit bin-numru ta' reġistrazzjoni AAA-891 misjuqa minn Jason Vella, l-appellant, laqtet mara bl-isem ta' Dolores Farrugia, li kienet qed taqsam it-triq, fejn il-vittma, sfortunatament, ġiet iċċertifikata mejta xi ħin wara. Fl-istqarrija rilaxxata volontarjament mill-appellant nhar is-16 t'Ottubru 2012², wara li huwa rrifjuta d-dritt għal-assistenza legali, huwa stqarr:

¹ Ara, fost oħrajn, l-Appelli Kriminali Superjuri: Ir-Repubblika ta' Malta v. Rida Salem Suleiman Shoaib, 15 ta' Jannar 2009; Ir-Repubblika ta' Malta v. Paul Hili, 19 ta' Gunju 2008; Ir-Repubblika ta' Malta v. Etienne Carter, 14 ta' Dicembru 2004 Ir-Repubblika ta' Malta v. Domenic Briffa, 16 ta' Ottubru 2003; Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta v. Lawrence Asciak sive Axiak 23 ta' Jannar 2003, Ir-Repubblika ta' Malta v. Mustafa Ali Larbed, 5 ta' Lulju 2002; Ir-Repubblika ta' Malta v. Thomas sive Tommy Baldacchino, 7 ta' Marzu 2000, Ir-Repubblika ta' Malta v. Ivan Gatt, 1 ta' Dicembru 1994; u Ir-Repubblika ta' Malta v. George Azzopardi, 14 ta' Frar 1989; u l-Appelli Kriminali Inferjuri: Il-Pulizija v. Andrew George Stone, 12 ta' Mejju 2004, Il-Pulizija v. Anthony Bartolo, 6 ta' Mejju 2004; Il-Pulizija v. Maurice Saliba, 30 ta' April 2004; Il-Pulizija v. Saviour Cutajar, 30 ta' Marzu 2004; Il-Pulizija v. Seifeddine Mohamed Marshan et, 21 ta' Ottubru 1996; Il-Pulizija v. Raymond Psaila et, 12 ta' Mejju 1994; Il-Pulizija v. Simon Paris, 15 ta' Lulju 1996; Il-Pulizija v. Carmel sive Chalmer Pace, 31 ta' Mejju 1991; Il-Pulizija v. Anthony Zammit, 31 ta' Mejju 1991.

² (a folio 28 et seq tal-Atti Proċesswali)

Kienu xi s-sitta neqsin hamsa ta' filghodu jew is-6am, kont qed insuq fi Triq il-Habs lejn il-Marsa b'dan il-vann li hu ta' l-imghallem tiegħi Mario Borg li ghandu l-kumpanija Hal Qormi. X'hin qbizt tal-pastizzi kif wasalt fejn tal-lottu mara harget minn naha tal-passigghier jigifieri minn naha tax-xellug tiegħi minn bejn zewg karozzi li kienu pparkjati. Din il-mara sibtha ma' wiççi u habtet mill-ewwel mal-vann u jien ibbrekajt. Ippruvajt niskapulaha u spiççajt fuq in-naha l-oħra tat-triq. Inzilt nigri mill-karrozza u kien hemm guvnott fuq l-istage u gie imbagħad il-pulizija u çempel għall-ambulanza. Gie is-surgent u giet ukoll l-ambulanza u hadu lil din il-mara l-isptar u s-surgent zammni miegħu u hadni l-għassa tal-pulizija ta' Raħal Ġdid biex jagħmilli breathalyser test u peress li ma kienx qed jaħdem sew haduni l-għassa Bormla u għamluli test. Imbagħad reġgħu haduni fuq il-post u kellimtni int u hallewni fuq il-post tal-inċident waqt l-aççess.

L-appellant jghid ukoll li kien qed isuq bil-mod f'dak il-hin tal-inċident, u li kien id-dlam, kif ukoll kienet niezla x-xita. Illi l-appellant irrilaxxa **stqarrija oħra datata 14 ta' Jannar 2013**³ fejn reġa kkonferma illi dakinhar tal-inċident kien id-dlam u kienet ix-xita. Jghid li kien għaddej bi *speed* normali u li lill-vittma qatt ma ra taqsam u kull ma sema' kienet id-daqqa. Jghid ukoll li f'dak il-mument la kien aljenat u lanqas għajjen.

Illi, wara l-inċident giet varata inkjesta maġisterjali fejn ġew mahtura diversi esperti sabiex jassistu lill-Inkwirenti⁴. Mill-konkluzjonijiet tal-espert mediko-legali u tal-patologisti jirrizulta illi l-vittma mietet kaġun tal-ġrieħi gravi li sofriet meta ittajjret mill-vettura misjuqa mill-appellant, konsegwenza ta' impatt vjolenti. Illi mill-post fejn seħħ is-sinistru, l-esperti forensiçi ikkonstataw diversi provi cirkostanzjali fosthom:

- (1) *Umbrella.*
- (2) *Karkur u biççiet ta' hġieġ oħxon.*
- (3) *Nuççali tal-vizta.*
- (4) *Van Ford Transit Nru. AAA 891 li kellu:-*
 - (i) *Daqqa konsiderevoli fuq il-bonnet, çirka terz minn naha tax-xellug. Il-bonnet kien merfugħ il-fuq;*
 - (ii) *Fanal tan-naha tax-xellug quddiem imkisser. Dan kellu hġieġ oħxon;*
 - (iii) *Grill ta' taħt il-bonnet mifqugħ;*
 - (iv) *Il-Van kien ta' tip "single wheel".*
- (A) *Brakemark li deher ftit fuq l-art imxarrba.*

³ (a folio 32 et seq tal-Atti Proçesswali)

⁴(ara proces verbal a folio 41 et seq tal-Atti Proçesswali).

Kien hemm il-karozzi ipparkjati fin-naħa tal-bini.

Ftit il-fuq minn fejn ġara l-inċident hemm il-Pedestrian Crossing.

It-triq kienet imxarrba peress li kienet għamlet ix-xita f'it tal-ħin qabel.

Meta l-espert Mario Buttigieg ipprova l-Van fuq il-post, ġie osservat li l-brakes rabtu sew.⁵

Illi imbagħad l-espert tat-traffiku Mario Buttigieg jasal għas-segwenti konkluzjonijiet:⁶

Illi dan l-allegat inċident stradali seħħ go Triq it-Telgħa ta' Raħal Ġdid, Raħal il-Ġdid, meta Jason Vella kien qed isuk van u ċjoe' ta' għamla Ford mudell Transit li għandha numru ta' reġistrazzjoni AAA 891. Illi kien is-sittax (16) ta' Ottubru 2012, għal ħabta tas-sitta u għaxra (06:10 hr) ta' filgħodu u skond l-evidenza li l-esponent kellu f'idu u anki meta l-esponent għamel l-aċċess it-temp kien ħazin peress li kienet bix-xita, waqt li triq kienet imxarrba. Illi filmument tal-allegat inċident is-sewwieq kien waħdu għaddej fil-van ta' l-imgħallem tiegħu. Illi huwa kien allegatament qed iqassam id-doughnuts illi huwa parti minn xogħlu.

Illi minn naħa l-oħra l-anzjana Maria Dolores Farrugia kienet qiegħdha taqsam it-triq. Illi kif ġie stabbilit b'mod xjentifiku dak in-nhar Farrugia kienet qiegħdha fuq in-naħa tal-lemin ta' triq u kienet qed taqsam għan-naħa tax-xellug tat-triq. Illi waqt li kienet diġa qassmet tlett kwarti ta' triq l-allegat vittma giet milquta minn vettura li kienet għaddejja mill-inħawwi u li kienet allegatament qed tiġi misjuqa minn Jason Vella.

Illi l-inċident seħħ quddiem il-fond uffiċjalment numerat tmienja u ħamsin (58) li hemm f'din it-triq. Intant meta Farrugia kienet qed taqsam hi giet imtajra u sussegwentement hija waqgħet quddiem il-vettura. Illi b'konsegwenza il-vettura soffriet ħsarat moderati fuq quddiem. Illi bid-daqqa Farrugia soffriet griegħi ta' natura gravi fejn giet ċċertifikatha minn Dr Bianchardi MD mill-Casualty Department tal-iSptar Mater Dei illi kienet fil-periklu li titlef ħajjitha. Illi filfatt b'konsegwenza tal-griegħi illi soffriet Maria Dolores Farrugia tilfet ħajjitha f'it siegħat wara illi kien seħħ l-allegat inċident. Illi meta l-pulizija ġew infurmati illi Maria Dolores Farrugia kienet fil-periklu tal-mewt, ġie immedjatament infurmat il-Maġistrat tal-Għassa illi għoġbu jordna inkjesta.

Illi waqt l-aċċess l-esponent fuq il-post tal-inċident osserva li l-vettura numru AAA 891 ħalliet sinjali ta' brejkijiet f'wiċċ it-triq. Illi ġie osservat ukoll li l-

⁵ Ara xiehda **Perit Richard Aquilina** – (a folio 73 et seq tal-Atti Proċesswali) li għamel referenza għar-rapport redatt minnu (a folio 7 tal-Proċess Verbal)

⁶ Ara xiehda Mario Buttigieg in ezami a folio 47 et seq tal-Atti Proċesswali u in kontro-ezami a folio 181 et seq tal-Atti Proċesswali) li għamel referenza għar-rapport redatt minnu (a folio 56 tal-Proċess Verbal).

allegat vittma Maria Dolores Farrugia intlaqtet b'veloċita' ta' tlieta u sittin (63kfs) kilometru fis-sieġha.

Illi l-esponent ezamina l-vettura dakinhar stess fejn irrizulta li l-vettura kienet f'kundizzjoni tajba kemm mill-aspett tal-brejkijiet u anki b'ħala steering. Intant ġie osservat biss li d-dwal fuq in-naħa tax-xellug ma kienx jaħdem waqt li l-wipers kienu jaħdmu sew. Illi ħareġ manifestament ċar li Maria Dolores Farrugia qassmet minn naħa tal-lemin għan-naħa tax-xellug. Dan seta ġie ikkonstatat peress li waqt l-awtopsja ħareġ ċar li Maria Dolores Farrugia kellha tbengila fil-pexxun fuq in-naħa tax-xellug. Illi Farrugia għazlet illi taqsam minn dan il-punt flok uzat il-pedestrian crossing li kien hemm viċin. Illi Vella allega illi huwa qatt ma ra lill-vittma peress li skond hu ħarġet minn bejn il-vetturi li kienu pparkjati fit-triq fuq in-naħa tax-xellug. Illi madanakollu għalkemm il-veloċita kienet waħda moderata, peress li l-faċċata tal-vann huwa aktar ċatt minn vettura l-ġrieħi subiti huma ferm akbar li kieku l-vittma giet milquta minn vettura. Illi minn naħa tiegħu Vella allega illi sema' biss id-daqqa u l-vann li kien qed isuq baqa jitkaxxkar sakemm waqaf.

Illi hija l-opinjoni umli tal-esponent, għalkemm Jason Vella kien qed isuq b'veloċita' permissibli bil-ligi, meta wieħed jieħu in konsiderazzjoni tal-akwati Vella kellu jnaqqas ferm aktar il-veloċita' tiegħu waqt li hu kien għaddej f'din it-triq sabiex jieħu l-prekawzzjonijiet meħtieġa mill-ligi għal sewqan responsabbli. Għaldaqstant l-esponent qiegħed umilment jikkonkludi illi hemm bizzżej element i sabiex jittieħdu passi kriminali kontra Jason Vella ...

Illi ta' rilevanza għar-risoluzzjoni tal-vertenza dwar ir-responsabbiltà tal-appellant għas-sinsitru stradali mertu ta' din il-kawza, hija ix-xieħda ta' **Raymond Formosa**⁷ li jiġġestixxi hanut f'Paola Hill, Raħal Ġdid, minn liema hanut il-vittma kienet tmur kull filgħodu tixtri il-gazzetta. Dan qed jingħad billi l-appellant jikkontendi illi l-vittma qasmet minn naħa tax-xellug tat-triq għan-naħa tal-lemin direzzjoni lejn il-Marsa u mhux *vice-versa* kif jikkonkludi l-espert Buttigieg, u li dan ma setax jaraha qabel l-impatt għaliex din ħarġet minn bejn il-vetturi li kienu ipparkeġġjati. Dan Formosa ikkonferma illi Farrugia kienet tmur għandu kull filgħodu għal ħabta tas-sitta neqsin kwart u li dakinhar tal-inċident, hija kienet għadha ma marritx tixtri l-gazzetta mingħandu u li huwa ma rahiex taqsam it-triq. Kull ma sema kien il-hoss tal-inċident in kwistjoni. Dan ikompli jsaħħah allura il-provi ċirkostanzjali li jemerġu mill-atti illi

⁷in ezami a folio 126 et seq tal-Atti Proċesswali u in kontro-ezami a folio 174 et seq tal-Atti Proċesswali)

l-vittma kienet għadha sejra tixtri u kwindi huwa aktar verosimili li hija qasmet minn naħa tal-lemin għax-xellug biex tmur tixtri minn għand tal-ħanut.

Ikkunsidrat:

Illi l-Ewwel Qorti sabet htija fl-appellant għal dan is-sinistru stradali billi kienet tal-fehma, wara li għamlet apprezzament tal-provi li kellha quddiemha, illi l-kawza prossima ta' dan l-investment kien in-nuqqas ta' *proper lookout* minn naħa tal-appellant li fi triq dritta, hielsa minn traffiku ieħor, meta kien qed jibda ibexbex u bit-traxxix tax-xita, huwa lanqas biss induna illi kien hemm *pedestrian* qed taqsam it-triq, tant li nduna biss bil-presenza tagħha mal-impatt. Mhux biss, iżda fil-konsiderazzjonijiet tagħha, l-Ewwel Qorti kienet tal-fehma illi tenut kont li l-appellant kien qed isuq f'żona ta' abitazzjoni, kien qed javviċina l-istrixxi pedonali u billi ukoll kien għadu d-dlam u kienet niezla ix-xita, huwa kellu jeżercita prudenza akbar tenut kont tal-kondizzjonijiet ambjentali u tat-traffiku preżenti f'dak il-ħin, tant għalhekk illi tikkonkludi li l-appellant ma kienx prudenti fis-sewqan tiegħu u kien traskurat.

Illi għalkemm il-legislatur naqas milli jagħti spjegazzjoni tat-termini "*nuqqas ta' ħsieb u traskuraġni*", madanakollu l-Qrati tagħna dejjem interpretaw dawn it-termini bħala nuqqas ta' attenzjoni u ta' teħid ta' prekawzzjonijiet li kienu mistennija f'ċirkostanza partikolari.

Illi, huwa prinċipju ben stabbilit li sewwieq għandu l-obbligu li jzomm l-hekk imsejjah "*proper look out*". Ġie ritenut diversi drabi li "*Hu dover ta' driver to see what is in plain view... u li min ma jarax dak li ragonevolment għandu jara jfisser li ma kienx qed izomm a proper lookout... Keeping a proper lookout means more than looking straight ahead – it includes awareness of what is happening in one's immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well.*"⁸

Illi, l-istess Qorti tal-Appell Kriminali rriteniet ukoll li, "... *biex nuqqas ta' proper look out iwassal għal responsabbiltà penali l-Qorti trid tkun sodisfatta illi kieku ma kienx għal dak in-*

⁸ "Il-Pulizija vs Roderick Debattista", deċiża nhar is-26 ta' Mejju, 2004 mill-Qorti tal-Appell Kriminali.

nuqqas dik il-hsara x' aktarx kienet tigi evitata jew x' aktarx li ma kinitx issehh f' dak il-grad li effettivamente sehh...⁹. Jigi mfakkar f'dan l-istadju li anke f'dan il-kaz il-Prosekuzzjoni kellha l-obbligu li tipprova l-kaz tagħha lil hinn minn kull dubbju dettat mir-raġui. In segwitu, l-Ewwel Qorti kellha l-obbligu legali li, a bazi tal-provi prodotti mill-prosekuzzjoni, tanalizza jekk iċ-ċirkostanzi partikolari tal-kaz, kienux jippermettu lill-appellant li jintebaħ minn qabel bil-konsegwenzi tal-aġir tiegħu. Di piu', anke jekk għall-grazzja tal-argument, u għall-grazzja tal-argument biss, l-appellant ma zammx il-'proper look out' u l-provi prodotti jindikaw li anke kieku tali 'proper lookout' inzamm xorta waħda kien isehh dan l-incident, mela allura l-appellant ma seta' qatt jinsab hati stante li l-incident ma kienx wiehed prevedibbli.

Illi, il-Qorti tal-Appell (sede Ċivili) fil-kawza fl-ismijiet "Jesmond Bonello vs Giulio Baldacchino"¹⁰, deciza fil-15 ta' Jannar 1997 qalet illi –

... f' materja ta' determinazzjoni ta' responsabbilta' għall-incident awtomobilistiku l-Qorti għandha dejjem tiggudika a bazi ta' dak li jirrizultalha li kienet il-kawza prossima w immedjata tiegħu u tapplika għalih ir-regoli li s-sewwieqa kienu obbligati josservaw u jobdu. F' materja ta' sewqan huma r-regolamenti u t-tharis u l-ksur tagħhom li jaddebitaw ir-responsabbilita' u mhux l-ekwita' u gudizzju approssimattiv. Huma dawn ir-regolamenti li għandhom jigu rigidament applikati. Dan biex jigi assigurat l-ordni, fir-rispett ta' l-istess regolamenti, li wahdu jista' jipprevjeni l-incidenti.

Illi, sabiex tirrizulta l-culpa, għalhekk iridu jirrizultaw l-volontarjeta' ta' l-att, in-nuqqas ta' previzjoni tal-effetti dannuħi ta' dak l-att u l-possibbilita' ta' previzjoni ta' dawk l-effetti dannuħi. Jekk l-effetti dannuħi ma kienux prevedibbli, hlief b' diligenza straordinarja, li l-ligi ma tesigix, u li *semmai* tista' ggħib *culpa levissima* li ma hiex inkriminabbli, ma hemmx htija¹¹. Il-ġurist Francesco Carrara jgħid hekk dwar il-culpa:

... il tripode sul quale si aside la colpa sara` sempre questo

- 1° volontarieta` dell'atto
- 2° mancata previsione dell'effetto nocivo
- 3° possibilita` di prevedere.

⁹ Deciza nhar is-6 ta' Ġunju, 2003 per Onor. Imħallef V. DeGaetano.

¹⁰ Per Onor. Imħallef J. Said Pullicino, Onor. Imħallef C. A. Agius u Onor. Imħallef J. D. Camilleri.

¹¹ Vide "Il-Pulizija vs John Vella", deciza nhar il-15 ta' Diċembru 1958 mill-Qorti ta' l-Appelli Kriminali.

Illi, bl-istess mod, il-Professor Anthony J.Mamo, fin-noti tiegħu, jgħid hekk –

In these definitions the essence of negligence is made to consist in the “possibility of foreseeing” the event which has not been foreseen. The agent who caused the event complained of, did not intend or desire it, but could have foreseen it as a consequence of his act if he only had minded: so his negligence lies in his failure to foresee that which is foreseeable.

Illi, l-Antolisei, iżda jimxi pass ‘il quddiem mill-insenjament tal-Carrara u t-tejorija tal-prevedibbilita’ ta’ l-azzjoni meta iqis illi tirrizulta il-kolpa meta jkun hemm in-nuqqas ta’ l-osservanza tar-regoli tal-komportament, anki jekk l-event dannuż ma kienx wiehed prevedibbli u dan billi l-osservanza ta’ dawn ir-regoli iwassal sabiex l-event dannuż ma isehhx –

Si tratta di regole di condotta volte a prevenire determinati accadimenti; tali regole possono essere sociali (negligenza imprudenza o imperizia) oppure giuridiche (regolamenti, ordini discipline). Quindi occorrono due requisiti:

- (a) la violazione di una regola;*
- (b) che l'evento provocato sia esattamente quello che la norma voleva evitare.*

In definitiva il giudizio di rimprovero è un rimprovero per leggerezza, perché il soggetto non è stato cauto e diligente come doveva.

Illi, awturi oħra bħal Mantovani u il-Padovani jabbinaw din ir-regola ta’ l-Antolisei mar-regoli tal-prevedibbilita’ u l-inevitabbilita’ biex b’hekk il-culpa fil-fehma tagħhom tinkwadra ruhha f’erba’ elementi -

- 1. un requisito oggettivo consistente nella violazione di una regola di condotta;*
- 2. un requisito soggettivo, cioè la capacità di osservare tale regola;*
- 3. l'evitabilità dell'evento mediante l'osservanza di tale regola;*
- 4. la prevedibilità ed evitabilità, cioè che il soggetto avesse la capacità o la possibilità di tenere un comportamento diverso.*

Illi, dak illi għandu jiġi stabbilit kwindi huwa jekk l-event kienx wiehed fortwit, jew jekk kienx hemm sitwazzjoni ta’ emergenza subitanea, tant għalhekk illi l-event dannuż ma seta’ qatt jiġi evitat anke jekk bl-eżercizzju għoli ta’ diligenza u bl-osservanza tar-regoli kollha tal-imġieba xierqa fit-triq. Sitwazzjoni bħal din ċertament teskludi kull forma ta’ negligenza, imprudenza, traskuragini jew non-osservanza tar-

regoli ta' komportament mistennija, fit-termini ta' dak li jfassal l-Antolisei sabiex jistabilixxi l-kolpa.

Dan qed jinghad ghaliex anke il-*pedestrian* minn naha l-ohra ghandu/ghandha l-obbligu li j/thares r-regoalmenti tat-traffiku fl-użu li jsir tat-toroq speċjalment daww arterjali. Illi skond il-Kodiċi għat-Traffiku fit-Triq il-'*pedestrians*' jistgħu jkunu responsabbli għall-konsegwenzi kkaġunati lilhom stess jew lil haddiehor minhabba nuqqas ta' osservanza tal-Liġi. Illi, sabiex *pedestrian* jaqsam triq, l-ewwel jehtieg li jsib post bla periklu; madanakollu huwa ferm aħjar li *pedestrian* jaqsam minn postijiet maħsuba għall-qsim. Huwa l-obbligu ta' kull *pedestrian* illi fin-nuqqas ta' dan il-post maħsub għall-qsim, jaqsam minn post fejn is-sewwieqa jkunu jistgħu jarawh sew. Fil-fatt skond il-paragrafu 43 tal-Kodiċi għat-traffiku fit-Triq, "*Fejn ikun hemm post ta' qsim għal pedestrians (jew subway) jew f' distanza ta' madwar 50 metru 'l bogħod minnek, taqsamx it-triq minn x' imkien iehor*".

Illi, dwar l-obbligu tal-*pedestrian*, il-Qorti tal-Appell Kriminali fil-kawza fl-ismijiet "Il-Pulizija vs Alfred Caruana" deċiza fl-14 ta' Mejju 1955, stabbilit li –

Il-pedestrian għandu certament drittijiet fic-cirkolazzjoni tat-traffiku imma għandu ukoll l-obbligi. Jekk il-pedestrian ikun qiegħed ruhu f' post fejn mhux suppost ikun, u driver li jkun qed isuq karozza b' mod regolari jsib ruhu f' posizzjoni ta' emergenza subitanea minhabba fih dak id-driver ma għandux jigi ritenut hati ta' sewan perikoluz u tal-konsegwenzi li jista' jsofri dak il-pedestrian.

Illi, għalhekk, issa, a bazi ta' din l-esposizzjoni legali u tal-fatti kif jirriżultaw mill-provi, il-Qorti trid tara jekk l-Ewwel Qorti kenitx legalment u fattwalment ġustifikata li tasal għal konkluzjoni illi dak li wassal għall-incident *de quo* u cioè għall-mewt ta' Maria Dolores Farrugia kienx riżultat ta' kondotta volontarja negligenti, u traskurata minn naha tal-appellant, jew jekk mill-banda l-ohra kienx hemm xi fattur iehor li minhabba fih l-event dannuż ma seta' qatt jigi evitat.

Ikkunsidrat:

Illi, l-ewwel punt ta' kontestazzjoni li jqajjem l-appellant huwa dwar id-direzzjoni li minnha qasmet il-vittma dakinhar tal-inċident. L-istess appellant jikkontendi li l-vittma qasmet minn naħa tax-xellug tat-triq għan-naħa tal-lemin u mhux bil-kontra, kif ikkonkludiet l-Ewwel Qorti. *In oltre*, l-appellant jgħid li *"il-provi mhux talli huma dubjuzi talli ... jirrizulta bl-iktar mod ċar dubju raġonevoli"*.

Illi, din il-Qorti tibda' billi tirrimarka illi xhieda okulari għal dan l-inċident ma kienx hemm. Kemm Raymond Formosa kif ukoll Daniel Caruana, li kienu fuq il-post fil-hin tal-inċident in kwistjoni, saħqu li ma rawx la lill-vittma taqsam u lanqas l-inċident isehh. Kull ma semgħu kien il-ħoss tal-impatt. Għalhekk huma ma setgħu jittfegħu ebda dawl fuq id-dinamika tal-inċident. Raymond Formosa, jixhed madanakollu, kif diġa' ingħad, li Farrugia kienet ta' kuljum tmur tixtri l-gazzetta mingħandu u spjega ukoll kif kienet taqsam it-triq fil-maġġior parti tad-drabi, għalkemm dan ma jistax jitfa' dawl fuq dak li sehħ fil-jum tas-sinistru. Jingħad, iżda illi Formosa jixhed illi dak in-nhar Farrugia kienet għadha ma marritx tixtri minn għandu.

Illi, *in oltre*, ma ngabet l-ebda prova oħra bħal xi filmati minn kameras ta' sigurta' (CCTV footage) li setgħu qabdu l-inċident hekk kif kien qed isehh u li ċertament kienu jrendu l-ħajja ferm aktar faċli sabiex wiehed jiddetermina id-dinamika tal-inċident.

Illi, għalhekk, il-provi li kellha quddiemha l-Ewwel Qorti kienu l-verzjoni tal-appellant u l-provi ċirkostanzjali l-oħra li minnhom l-esperti mahtura fl-*in genere* setgħu jagħmlu l-kostatazzjonijiet tagħhom abbazi tas-sengħa u l-hila ta' kull wiehed minnhom. L-appellant qed jikkontendi li dawn il-provi miġbura mill-esperti joħolqu *"a lurking doubt"* u *"ma setgħu qatt jagħtu lill-Ewwel Onorabbli Qorti s-serħan tal-moħħ neċessarju biex isejjes il-ġudizzju tagħha fuq tali indizzju"*.

Illi, dwar il-ħatra tal-esperti mill-Qorti u l-opinjoni mogħtija minnhom, teżisti ġurisprudenza kostanti u kopjuza. Fis-sentenza fl-ismijiet "Ir-Repubblika ta' Malta v George Xuereb"¹² ġie ritenut -

Illi għalkemm huwa minnu li jista' jiġi argumentat li l-liġi qiegħda u trid tassikura li l-Qorti għandha tkun indipendenti u mparzjali u ma ssemmi xejn dwar il-ħatra tal-esperti, huwa minnu wkoll però li fl-ewwel lok l-espert

¹² Qorti tal-Appell Kriminali (Sede Superjuri), deċiża nhar 23 ta' Jannar 2014.

maħtur mill-Qorti wkoll għandu jitqies bħala mparzjali u 'l hinn minn kull suspett jew dubbju dwar l-integrità tiegħu; fit-tieni lok, l-espert tekniku jiġi maħtur biex jassisti l-Qorti f'materja fejn l-istess Qorti di scientia proprio ma tkunx midhla tas-suġġett u għalhekk f'tali komputu l-istess espert għandu jkun soġġett għall-istess regoli ta' skrutinju bħal kull ġudikant ieħor u dana peress illi f'dik id-deċiżjoni ossia konkluzjoni partikolari tiegħu għalxiex ikun ġie maħtur, huwa ser ikollu rvol sostanzjali jekk mhux addirittura deċiżiv fuq dik il-materja in kwistjoni; u fit-tielet lok wieħed ma għandux jinsa wkoll prinċipju ieħor fundamentali li jgħid li l-ġustizzja mhux biss trid issir iżda trid ukoll tidher li qieghda ssir;

Illi għalkemm huwa minnu li rapport peritali huwa fih innifsu biss espressjoni ta' opinjoni u kwindi l-Qorti tista' liberament ma tistrieħx fuq tali konkluzjoni, il-possibilità li tali ċirkostanza tista' taovvera ruħha realment hija ferm improbabbli jekk mhux addirittura kważi impossibbli peress illi jekk il-Qorti tkun ħatret espert biex jirrelata fuq materja fejn l-istess Qorti ma tifhimx, diffiċli wieħed jista' jara ċirkostanza fejn l-istess Qorti in segwitu ma ssegwix jew ma taċċettax tali rapport imhejji mill-espert nominat minnha stess. Tkun ċirkostanza ferm inkredibbli u ċertament mhux realistika ...

Illi mill-konkluzjonijiet milħuqa mill-espert Mario Buttigieg jirrizulta li l-vittma “spicċat milquta fuq in-naħa tax-xellug tat-triq fejn kien hemm il-vetturi pparkjati” u li “d-daqqa fuq il-vettura kienet fuq quddiem fuq in-naħa tax-xellug”. Sussegwentement ikompli jgħid li “jirrizulta b'mod lampanti li d-daqqa li l-vittma ħadet kienet bil-quddiem tal-vettura. Illi meta l-pedestrian allegatament intlaqtet hija ħabtet mal-bonnet u sussegwentement ġisimha tar il-quddiem fejn ħabtet rasha mal-art b'dak li tissejjah ‘forward projection’”. Ukoll jgħid li meta huwa tkellem mat-tabib forensiku, Dr Mario Scerri, “l-istess espert stqarr illi kienet instabet tbengila fuq kuxtejn ix-xellugija tal-vittma u li l-istess tbengila kienet kompattibbli ma' daqqa. Illi dan il-fattur jindika illi Farrugia kienet qed taqsam minn naħa tal-lemin u kienet sejra għan-naħa tax-xellug. Illi meta Farrugia kienet qasmet tlett kwarti ta' triq hi ġiet milquta bil-quddiem tal-vettura fuq in-naħa tax-xellug”. Dan kollu huwa korroborat minn Dr Mario Scerri li filfatt kkonkluda li l-“primary impact” ta' dan l-incident seħh propju fuq in-naħa tax-xellug tat-triq in kwistjoni.

Illi, l-appellant jikkontesta dawn il-konkluzjonijiet meta jishaq illi l-vittma harget minn naħa tax-xellug minn bejn il-karozzi pparkjati u kien hemmhekk li propju tajjarha. In oltre, fir-rikors t'appell jgħid hekk – “Għal kuntrarju jirrizulta ppruvat sal-grad tal-probabbli illi dak in-nhar tal-incident sfortunat, il-vittma kienet ġia qasmet mil-lemin

ghax-xellug u mal-habta kienet sejra terġa taqsam lura lejn ir-residenza tagħha, ossia mix-xellug għal-lemin, probabilment għax kienet insiet il-portmoni. Dan kollu jikkonferma l-verzjoni tal-esponenti". Illi dwar din is-sekwenza ta' fatti li jsemmi l-appellant ma ngabet l-ebda prova fl-atti u għaldaqstant dawn jikkostitwixxu sempliciment konġetturi fl-arja li l-Qorti ċertament ma tistax tiehu in konsiderazzjoni. Ma kien hemm ebda xhud inoltre li jsaħħah din il-verzjoni tal-fatti li jikkonġettura l-appellant billi ma hemm ebda prova li tindika ir-raġuni 'il għala l-vittma ħarġet minn darha dakinhar, fejn kienet sejra u x'kienet ser tagħmel – li kienet tagħmel is-soltu ma jfissirx li kienet bi hsiebha tagħmel l-istess dakinhar ta' l-inċident. Għalhekk, galadarba ma ngabu l-ebda provi fir-rigward, il-motivazzjonijiet u d-deċizjonijiet tal-vittma dakinhar ta' l-inċident jibqgħu mistura, salv għal dak li ġie kkonstatat permezz tal-eżamijiet forensiċi u xjentifiċi kondotti mill-esperti mahtura waqt l-inkjesta magisterjali.

Illi, ukoll l-appellant jgħid li l-fatt li ġie stabbilit li l-vittma kienet tbat minn *"rheumatoid arthritis and could not go fast"* tiffavorixxi l-verzjoni tiegħu. Din il-Qorti ma tikkonvidix tali argument, anzi temmen li galadarba l-vittma kellha l-movimenti tagħha restritti, ċertament li hi ma setgħat qatt taqsam it-triq bħal lehha ta' berqa u allura l-appellant kellu il-hin kollu sabiex jinduna biha qed tinvadi il-karreġġjata tat-traffiku tiegħu tempestivament. Jiġi mfakkar ukoll li l-espert Mario Buttigieg ikkonkluda li l-vittma kienet ġia laħqet qasmet tlett kwarti tat-triq meta sehh l-impatt, u għalhekk ma kienitx haġa daqstant impossibbli li l-appellant jaraha kieku kien qed izomm *"a proper lookout"* kif suppost.

Illi, l-appellant ikompli jargumenta li hu kien prudenti fis-sewqan tiegħu u ma kienx għaddej b'veloċita' eċċessiva. Din il-Qorti, għal darb'ohra, ma tikkondivix tali argument. Bħala parentesi, huwa minnu li l-Ewwel Qorti ma sabitx lill-appellant hati ta' sewqan b'veloċita eċċessiva. Huwa minnu ukoll li l-Avukat Ġenerali ma ntavolax appell a rigward dan il-punt. Għalhekk din il-Qorti għandha idejha marbuta sa ċertu punt fuq dan, pero xorta ser tgħaddi l-osservazzjonijiet tagħha a rigward stante li thoss li dan għandu impatt fuq l-aggravji tal-appellant.

Illi, l-espert Mario Buttigieg ikkonstata li dak il-hin li sar l-inċident, l-appellant kien qed isuq b'veloċita' ta' 63 kilometru fis-siegħa, u dana meta l-*ispeed limit* fil-post in kwistjoni kien dak ta' 60 kilometru fis-siegħa. Infatti, l-espert ikompli jelabora dwar l-istess, hekk kif isegwi – *“Fejn allegatament seħħ l-inċident kien imdawwar bil-bini. L-Artikolu 127 tar-Regolamenti dwar il-Vetturi bil-Mutur tgħid li ‘l-veloċita’ ta’ vettura misjuqa go nħawi bħal dawn m’għandix teċċedi l-veloċita’ ta’ 60km/h’. Għalkemm il-Highway Code ta’ Malta jgħid ‘dejjem li għandek issuq bil-mod u bl-attenzjoni speċjalment fejn ma jkunx hemm bankini jew sidewalks fejn jista’ jkun hemm pedestrians, cyclists jew karożzi pparkjati. F’xi inhawi, jista’ jkun hemm limitu ta’ l-ogħla veloċita’ ta’ 35kph”*.

Illi, *in oltre*, huwa minnu li l-*pedestrian crossing* li kien hemm fuq il-post kien diġa' inqabeż mill-appellant, pero' minn dan il-fatt isegwi li jekk huwa kien naqqas il-veloċita' qabel l-istess *pedestrian crossing*, ċertament li ma kienx ha jkun laħaq tella' daqshekk veloċita ftit tal-metri warajha, anke fid-dawl tal-fatt li kien kwazi wasal hdejn il-bokka li minnha t-traffiku jasal għal mar-*roundabout*, u għalhekk suppost li hu kien beda inaqqas il-veloċita' tiegħu. Apparti minn dan kollu, hekk kif konstatat ukoll mill-esperti, dakinhar tal-inċident, għalkemm il-vizibilita' ma kinitx wahda hazina, ix-xita kienet qegħdha traxxax u kien għadu qed jisbah. Dan iwassal għal konkluzjoni li f'dawk iċ-ċirkostanzi ambjentali, fil-post partikolari fejn seħħ is-sinistru, kellha tittiehed hafna aktar attenzjoni mill-appellant fis-sewqan tiegħu u kellu jinżamm *lookout* hafna aktar akkurat milli effettivament inżamm.

Illi, huwa minnu ukoll li l-vittma għazlet li ma taqsamx minn fuq l-istrixxi pedonali li kienu jinsabu ffit aktar 'il fuq minn fejn ġara l-inċident u għaldaqstant, hija l-fehma ta' din il-Qorti li kien hemm grad ta' kontributorjeta' da parti tal-vittma kif *del resto* rriteniet ukoll l-Ewwel Qorti. Madanakollu il-*Highway Code ta' Malta*, stess iġhallem:-

268. Watch for the pedestrian who comes out suddenly from behind stationary vehicles or other obstructions. Be specially careful of this near schools and bus stops. ...

270. Most pedestrians killed or seriously injured are either under 15 or over 60. The young and the elderly may not judge speed very well and may step into the road when you do not expect them. Watch out for blind people who may be carrying white sticks (white with two red reflectorised bands for deaf/blind people) or using guide dogs, and for the disabled or infirm. Give them plenty of

time to cross the road. Remember that deaf people may not hear your vehicle approaching.

Illi, fis-sentenza fl-ismijiet "Il-Pulizija vs. DPC 347 Carmel Mifsud", datata 26 ta' Ġunju 1954, gie ritenut li:

"driver ghandu juza d-diligenza kollha biex jevita pedestrian li jaqsam it-triq, anki jekk il-pedestrian jaqsam negligement u ghalhekk ghandu jigi ritenut responsabbli jekk ikun naqas minn xi dmir tieghu b' mod li jkun pogga ruhu f' pozizzjoni li ma setax jevita l-investment tal-pedestrian. Il-kaz li fih driver jista' jkun ezentat mir-responsabbilita' hu dak biss fejn il-pedestrian b' xi att inaspettat u subitanu jew xort' ohra b' xi ghemil tieghu ikun qiegħed lid-driver f' pozizzjoni li anki bl-uzu tad-diligenza mehtiega dan ma setax assolutament jevita l-investment.

Illi, gie ritenut ukoll li –

Il-Corte di Cassazione Taljana, meta inkassat sentenza tal-Corte d' Appello di Bologna stabbiliet li f'kazijiet ta' investment ta' pedestrian jista' tirrizulta it-tort esklussiv tal-pedestrian meta jikkonkorru is-segwenti kondizzjonijiet

a) "che il-condcente, per motivi estranei a ogni suo obbligo di diligenza, sia venuto a trovarsi nella oggettiva impossibilita' di avvistare il pedone e di osservarne tempestivamente i movimenti;

b) che i movimenti del pedone siano cosi' rapidi e inattesi da farlo convergere all' improvviso sulla traiettoria del veicolo;

c) che nessuna infrazione delle norme di circolazione o di comune prudenza sia riscontrabile nel comportamento del conducente."

Illi, għalhekk, minn dawn il-linji gwida ġurisprudenzjali, jemerġi illi sabiex is-sewwieq ikun eżentat minn kwalunkwe responsabbiltà għall-investment ta' persuna, irid ikun hemm prova ċara ta' l-hekk imsejja 'emergenza subitana' li tinholq mill-pedestrian meta jiddeciedi li jaqsam it-triq, emergenza li tpogġi lis-sewwieq f'posizzjoni li la jista' jipprevedi dan is-sinistru u lanqas jista' jipprevjenieh. U allura hawn fejn jidhol il-grad tal-culpa tas-sewwieq għal event dannuż hekk kif imfisser aktar 'il fuq. Issa l-appellant jikkontendi illi huwa induna bil-presenza tal-pedestrian biss mall-impatt meta it-triq kienet dritta u vojta u meta Farrugia, il-vittma, kienet mara anzjana li ċertament, f'temp ta' ftit minuti, ma kenitx ser toħroġ tigri għal quddiem il-vettura tiegħu. Illi allura anke jekk *gratia argomenti* biss l-Qorti kellha tilqa' t-tezi tiegħu illi l-vittma harget minn bejn il-vetturi meta ġiet biex taqsam it-triq, xortawhda l-appellant seta' induna bil-presenza tagħha tempestivament li kieku kien

attent għal dak li qed jiġri madwaru u fil-vicinanzi tiegħu, haġa li evidentement ma kienx qiegħed jagħmel.

Għaldaqstant abbazi tal-provi kollha miġbura u abbazi tal-ġurisprudenza in materja din il-Qorti hija tal-fehma li l-Ewwel Qorti setgħet legalment u raġonevolment tasal għad-deċizzjoni tagħha fir-rigward ta' l-ewwel żewġ imputazzjonijiet dedotti kontra l-appellant u illi ir-responsabbilità kriminali tal-appellant giet ippruvata mill-Prosekuzzjoni sal-grad rikjest mill-Liġi.

Ikkunsidrat:

Illi, sorvolat l-ewwel l-aggravju tal-appellant, il-*gravam* rimanenti sottopost għal ġudizzju ta' din il-Qorti jikkonċerna unikament il-piena erogata mill-Ewwel Qorti għall-akkużi li dwarhom l-appellant gie misjub hati, senjatament fir-rigward ta' l-iskwalifika tal-liċenzja tas-sewqan tiegħu.

Illi, primarjament gie stabbilit b' mod kopjuz fil-ġurisprudenza illi qorti ta' revizjoni bħala regola ma tirrimpjazzax il-piena mogħtija mill-Ewwel Qorti b' dik li kieku hija – cioè` din il-Qorti – kienet tagħti f' dawk iċ-ċirkostanzi, kemm-il darba ma jkunx jirrizulta li l-piena mogħtija mill-Ewwel Qorti kienet b' xi mod “*wrong in principle*” jew “*manifestly excessive*”¹³

Illi, l-Ewwel Qorti, wara li sabet htija għall-ewwel u t-tieni imputazzjonijiet dedotti kontra l-appellant, erogat il-piena ta' sentejn priġunerija, liema perijodu ta' priġunerija gie sospiż għall-erba' snin fit-termini ta' l-artikolu 28A tal-Kodiċi Kriminali, flimkien mal-kundanna ta' multa ta' €2,000, u ordnat ukoll l-iskwalifika tal-liċenzji kollha tas-sewqan tal-istess appellant għal perijodu ta' sena “*bl-applikazzjoni tal-Artikolu 30 tal-Kap. 9 tal-Liġijiet ta' Malta*”. L-appellant qed jikkontendi li mid-diċitura ta' l-istess Artikolu 30, l-iskwalifika mhijiex waħda tassattiva u lanqas tistipula xi żmien, minimu jew massimu, għal tali skwalifika. Fid-dawl ta' hekk, l-appellant qed jikkontendi li l-perijodu ta' sena skwalifika kien wieħed eċċessiv.

¹³ Ara f' dan is-sens *The Republic of Malta vs v. Kandemir Meryem Nilgum and Kucuk Melek*, deċiża nhar il-25 ta' Awissu 2005.

Illi, din il-Qorti ma tistax taqbel mar-raġunament tal-appellant, u dana għaliex primarjament l-Artikolu 30 tal-Kodiċi Kriminali jibda propju bis-segwenti kliem “*Mingħajr ħsara tad-dispozizzjonijiet ta’ kull liġi oħra ...*”. L-Ewwel Qorti, hekk kif indikat fl-artikoli tal-liġi iċċitati fis-sentenza appellata, sabet htija ukoll fit-termini tal-Artikolu 15 tal-Kapitolu 65 tal-Liġijiet ta’ Malta, li jiddisponi:

Kull min –

*(a) isugq vettura bil-mutur jew vettura oħra mingħajr liċenza tas-sewqan jew vettura bil-mutur jew vettura oħra li ma jkollhiex liċenza, jew isugħa b’nuqqas ta’ kont, bi traskuraġni, jew b’mod perikoluż, iżda ma tkun meħtieġa ebda liċenza dwar bicycle ...
ikun ħati ta’ reat u jeħel, meta jinsab hekk ħati, il-piena tal-multa ta’ mhux iżjed minn elf u mitejn euro (€1,200) jew tal-prigunerija ta’ mhux iżjed minn sena.*

...

(2) Meta r-reat ikun jikkonsisti f’sewqan ta’ vettura bil-mutur jew vettura oħra bi traskuraġni kbira jew b’mod perikoluż, il-qorti, b’żieda tal-piena taħt is-subartikolu (1), għandha tiskwalifika lill-ħati milli jkollu jew milli jikseb liċenza tas-sewqan, f’każ tal-ewwel kundanna, għal żmien ta’ mhux anqas minn tliet xhur, u f’każ tat-tieni kundanna jew kundanna oħra wara għal żmien ta’ mhux anqas minn sena.

...

Illi, primarjament jingħad li l-iskwalifika tal-liċenzja kkontemplata taħt dan l-Artikolu appena ċitat hija wahda tassattiva u għaldaqstant l-Ewwel Qorti kienet korretta meta imponiet tali skwalifika fuq l-appellant. Issa filwaqt li huwa minnu li l-vittma kkontribwiet għall-inċident meta għazlet li ma taqsamx mill-istrixxi pedonali, xorta jibqa’ l-fatt li l-appellant ma osservax ir-regolamenti tat-traffiku u ma zammx “*a proper lookout*” kif rikjest jagħmel, speċjalment fiċ-ċirkostanzi temporali ta’ dakinhar tal-inċident u tal-post fejn seħħ l-istess. Magħdud ma’ dan kollu jibqa’ l-fatt ukoll li f’dan l-inċident tilfet ħajjitha mara anzjana.

Illi, għalhekk din il-Qorti hija tal-fehma li l-piena erogata mill-Ewwel Qorti, inkluż l-iskwalifika tal-liċenzja tas-sewqan tal-appellant u t-terminu tagħha, kienet taqa’ fil-parametri tal-Liġi u għalhekk tagħmel tagħha l-konsiderazzjonijiet magħmula mill-Ewwel Qorti fir-rigward, b’dan illi l-piena erogata ma għandiex tigi varjata.

Għal dawn il-motivi l-Qorti taqta' u tiddeċiedi billi tiċhad l-appell u tikkonferma s-sentenza appellata fl-intier tagħha.

Edwina Grima

Imhallef